

भेंट

भेंट तीन प्रकार की होती हैं -- रुपए -पैसे यानी धन दौलत की, मन की और आत्मा की. रुपए -पैसे की भेंट सबसे नीची समझी जाती है. गुरु को रुपया पैसा और धन दौलत इसलिए भेंट नहीं की जाती कि वह इनका भूँखा है. आपके धन की उसको ज़रूरत नहीं है. भेंट वह इसलिए लेता है कि उससे आपका उपकार हो और आपका पैसा जहां लगे उससे औरों का भला हो. दुनियाँ के और पदार्थ जहां बन्धन हैं वहाँ रुपया पैसा भी एक बन्धन है और बन्धन टूटने ही चाहिये. यह दुनियाँ में फ़साने वाला है. इसे किसी शुभ कार्य में लगाना, ईश्वर की भेंट है. इस भावना से इसे गुरु अर्पण किया जाता है. इसके साथ - साथ बन्धन ढीला होता है. भेंट देने वाला तो देकर हलका हो जाता है मगर लेने वाले पर इसका बोझ पड़ता है. वह या तो इसका मुआवज़ा दे (दुआ से या और किसी तरह) या अपने शुभ कर्मों में से हिस्सा बाँटे. अगर वह ऐसा नहीं करेगा तो उसकी गिरावट होगी.

भेंट देने से गुरु चरणों में श्रद्धा बढ़ती है, मन शुद्ध होता है और ईश्वर प्रेम बढ़ता है. मन का शुद्ध होना ज़रूरी है. क्योंकि जब तक मन साफ न होगा आत्मा के ऊपर से आवरण दूर नहीं होंगे और ईश्वर का प्रेम नहीं मिलेगा. मन का शुद्ध होना यही है कि आत्मा का प्रेम जागे. ईश्वर का प्रेम आत्मा में कुदरती है, लेकिन मन की वासनाएं, इंद्रिय भोग की ख्वाहिश, बुद्धि की चतुराई, अपनी खुदी - यहीं मन के चारों परदे उसको ढंके रहते हैं. बजाय ईश्वर प्रेम के दुनियावी चीज़ों से प्रेम हो जाता है. जब अभ्यास, वैराग और सत्संग से यह ख्वाहिशत शान्त हो जाती हैं तो यहीं मन के परदों का हटना है. इनके हटने पर जो ईश्वरीय प्रेम कुदरती छिपा हुआ था आहिस्ता - आहिस्ता उभरने लगता है .

रुपये के मुकाबले में मन की भेंट ज़्यादा अच्छी है. गुरु जो कहे उस पर यकीन करना, अपने ख्याल को उसके साथ शामिल कर देना और उसके कहे हुए को उसी शक्ल में क़बूल कर लेना मन की भेंट है. इसके दो रूप हैं - एक मज़बूरी में क़बूल करना और दूसरे खुशी से क़बूल करना . खुशी यह है कि फलां काम गुरु का है, उसको लगन से, चाव से करना चाहिये. इसका नतीज़ा यह होता है कि मन का रूप बदल जाता है. उसके ख्याल को खुशी से क़बूल करना - यहीं मन को तोड़ देना है. जिसने मन को तोड़ दिया वही कामयाब है.

आपमें ख्वाहिशत जन्म -जन्मांतर से दुनियाँ की थीं. उन्हें पूरा करने के लिए मालिक ने आपको दुनियाँ में भेजा. आपकी आत्मा ने मनुष्य शरीर धारण किया, उसके ऊपर ख्वाहिशत का परदा था. ईश्वर की शक्ति से ही काल ने इस दुनियाँ को रचा. ईश्वर ने जीव को भेजा ताकि होश में आ जावे. यह दुनिया को भोग कर उसका रस लेकर ख्वाहिशत को भोग कर उपराम हो जायें और अपने धाम वापस चले जायें जो उसका असली ध्येय है.

किसी न किसी तरकीब से उनमें जागृति आ जावे .लेकिन जीव यहां आकर रस लेते -लेते फँस गये, ख्वाहिशात दुनिया के रस और आनंद की और बढ़ने लगीं, आत्मा पर ग़िलाफ़ बजाय कम होने के और चढ़ते गये और जीव जो पहले से बन्धन में जकड़े हुए थे और ज़्यादा बन्धन में जकड़े जाने लगे. दुनियाँ की यह हालत देख कर जीवों के उद्धार के लिए संत प्रकट हुए. उन्होंने दुनियाँ को उजाड़ा नहीं, कायम रखा, क्योंकि दुनियाँ उजाड़ कर तो असल मक़सद पूरा नहीं हो सकता. संत जीव को दुनियाँ की ख्वाहिशात से उपराम करा कर और दुनिया से वैराग्य और ईश्वर से अनुराग कराकर अपने धाम को वापस ले जाते हैं. अवतारों और संतों में भेद है, अवतार जितने भी आये सब काल देश से आए. काल कभी भी यह नहीं चाहता कि दुनियाँ उजड़ जाय. लिहाज़ा जब - जब दुनियाँ में बुराई और अधर्म बढ़ा अवतारों ने आकर balance (संतुलन) कायम किया. बुराइयों को रोका और भलाई को बढ़ावा दिया ताकि दुनियाँ कायम रहे. इस तरह रचना को कायम रखने के लिए अवतार आते हैं. संत तलवार से काम नहीं लेते, प्रेम से काम लेते हैं, अधर्मी लोगों का नाश नहीं करते बल्कि अधर्म का नाश करके परमार्थ पथ पर चलना सिखाते हैं.

ईश्वर के तीन रूप मानते हैं. ब्रह्मा पैदा करने वाले, विष्णु पालन -पोषण करने वाले और शिव संहार करने वाले. ये तीनों देवता श्रष्टि को कायम रखते हैं और जब - जब ख़राबी होती है तो विष्णु का अवतार आकर उस ख़राबी को दूर करके ठीक करता है. लेकिन ईश्वर का चौथा रूप भी मानते हैं जो संत या गुरु है जो दुनियाँ से छुड़ाने के लिये आते हैं. जब जीव इस आवागमन से तंग आ जाता है और इससे छुटकारा पाने की ख्वाहिशमंद होता है तो ईश्वर का चौथा रूप (संत रूप) इन्सानी शक़ल इख्तियार करता है और जो लोग (अधिकारी) जीवनमुक्त होना चाहते हैं उनको अपनी सोहबत से फ़ैज़याब कराकर अपने धाम यानी दयाल देश को वापस ले जाते हैं जहां जाकर फिर वापिस नहीं आता. इस तरह जीव हमेशा के लिये आवागमन से छूट जाता है. बाकी और जीवों पर जो उसकी सोहबत में आते हैं उन पर भी उसका असर पड़ता है और वे भी आगे चलकर अधिकारी जीवों की श्रेणी में आ जाते हैं.

यह दुनियाँ काल की रचना है. यहाँ पर जो कर्ज़ लिया है वह चुकाना होगा यानी जो कर्म किए हैं, अच्छे या बुरे, उनका एवज़ मिलेगा. मन दुनियाँ में लगा है, आत्मा अपने देश को जाना चाहती है. मन का रुख नीचे की तरफ़ है और आत्मा का ऊपर की तरफ़, दोनों में जदोजहद होती है. जब मौत आती है जान हाथ पैरों से खींच करके ऊपर को सिमटती है. इन्द्रिय और गुदा से जब निकल जाती है तो पेशाब पखाना छूट जाता है. हृदय से निकलने पर दिल की धड़कन बंद हो जाती है, नब्ज़ छूट जाती है. गला घड़घड़ाने लगता है, वहाँ से निकलने पर आँखों की ज्योति जाती रहती है. इसके बाद भोंहों के बीच के हिस्से से ऊपर चढ़ती है वहां एक पतली सी

नली है जिसे बंकनाल कहते हैं. जब इसमें होकर गुज़रती है तो बड़ी तकलीफ़ होती है. आत्मा ऊपर को खिंचती हैं और मन की जो गांठ उसके साथ बंधी होती है वह उसमें से नहीं निकल पाती, टुकड़े -टुकड़े हो जाती है. आदमी हाथ पाँव छटपटाता है, कुछ बोल नहीं पाता. इस मुक़ाम पर बहुत अंधकार होता है. अब जो दुनियाँ में फंसे हैं उनको लेने के लिए यमदूत आते हैं और दूसरों को संत. संत जब आते हैं, बात - चीत करते करते जाते हैं, उन्हें तकलीफ़ नहीं होती. लगता है जैसे सो रहे हों. जिस रास्ते मौत होती है उस रास्ते संत रोज़ गुज़रते हैं, रोज़ मरते जीते हैं. अभ्यासियों ने अनुभव किया होगा कि जब सुरत ऊपर को चढ़ती है तो जिस्म का नीचे का हिस्सा सुन्न हो जाता है. मतलब यह है कि आत्मा वहाँ से खिंच कर ऊपर चढ़ जाती है. दुनियाँ बनती है मन की शक्ति से, परमार्थ मिलता है काल का कर्ज़ा देने से.

हम यहां पर अपनी ख़्वाहिशात की पूर्ति के लिए और उससे उपराम होकर अपने धाम को वापस जाने के लिए आए हैं, यानी हमारे दो आदर्श हैं - पहला यह है कि अपनी ख़्वाहिशात को ज्ञान से खतम करो या भोग कर खतम करो. यहीं काल का कर्ज़ अदा करना है. उनसे वैराग होने पर ईश्वर प्रेम पैदा होगा और उससे अनुराग पैदा होगा. यही ईश्वर प्राप्ति है. दुनियाँ को हांसिल करो और फिर उसको छोड़ो और ईश्वर प्रेम हांसिल करो और उसमें अपने आप को लय कर दो. दुनियाँ को हांसिल करना बहुत मुश्किल काम है, और यही दीन और दुनियाँ का बनना है. जो दुनियाँ को हांसिल नहीं कर सकता वह दीन को क्या हांसिल कर सकता है यानी जिस चीज़ को हांसिल नहीं किया है, वह छोड़ेगा क्या ?

दुनियाँ के जंजाल, मन के विकार सब शैतान का पसारा हैं. जब तक शैतान से नहीं लड़ोगे कामयाब नहीं होंगे. कामयाब होने पर सच्चा सुःख, हमेशा कायम रहने वाला सुःख, ऐसा सुःख जिसके बाद किसी और सुःख की तुम्हें इच्छा नहीं होगी, हांसिल हो जायेगा. यहीं लक्ष्य हैं. लेकिन यह एक जन्म का काम नहीं है. कुबबते इरादी (इच्छा शक्ति) मज़बूत करो. दुनिया की चीज़ों को देखो, भोगो और छोड़ो, उनसे उपराम हो जाओ. पहले वैराग फिर अनुराग. जब परमात्मा से सच्चा अनुराग होता है और उसका सच्चा प्रेम हांसिल हो जाता है, यहीं मोक्ष है. सच्चा प्रेमी मोक्ष नहीं चाहता. इसका साधन यह है की तुम परमात्मा के अंश हो और उसका प्रेम तुम्हारे अन्दर है लेकिन तुमने उसे बाहरी चीज़ों में फैला रखा है, उसे बटोरो. मन की ख़्वाहिशात को खतम करो, उसे सब तरफ़ से हटा कर एक ख़्वाहिश पर लाओ, कौन सी ख़्वाहिश - परमार्थ की ख़्वाहिश.

इस काम में हर दम परमात्मा की मदद चाहो. उसकी कृपा से तकलीफ़ें आती हैं. तकलीफ़ों की शकल में जो उसकी कृपा होती है वह बंधन छुड़ाने के लिए होती है. इसलिए फ़कीर को तकलीफ़ें ज़्यादा होती हैं. वह तकलीफ़ चाहता है कि संस्कार ज़ल्दी कटें. असली चीज़ परमात्मा का प्रेम है. सब कोशिशें उसी को हांसिल करने

के लिए होती हैं. वह तब मिलेगा जब सब संस्कार कट जाएँगे. यह मन की भेंट है. इसे जब तक गुरु को नहीं दे दोगे मन आसानी से साफ नहीं होगा. इसी को समर्पण या surrender कहते हैं. रुपये पैसे की भेंट बहुत से लोग कर लेते हैं, मन की भेंट उनसे कुछ कम लोग कर पाते हैं लेकिन आत्मा की भेंट कोई बिरला ही कर पाता है. जिसने सब कुछ समर्पण कर दिया उसने सब कुछ पा लिया.

" मैं तू हुआ, तू मैं हुआ. मैं तन हुआ, तू जान हुआ . ऐसी एकता हो गई कि इसके बाद कोई नहीं कह सकता कि मैं और हूँ , तू और है ". यह आत्मा की भेंट है. यह ज़बानी नहीं होती. जिस रोज़ यह दे दी, उसी रोज़ मुराद पूरी हो गई. मोक्ष हो गयी. यह बात भगवान कृष्ण ने अर्जुन को गीता के आखीर में बताई हैं जो सारी गीता का निचोड़ है, उपसंहार है : " हे अर्जुन ! अब अन्त की बात और सुन जो सब से गुह्य है. तू मुझे अत्यन्त प्यारा है, इसीलिए मैं तेरे हित की बात कहता हूँ. मुझमें अपना मन रख, मेरा भक्त हो, मेरी पूजा कर और मेरी वंदना कर . मैं तुझसे सत्य प्रतिज्ञा करके कहता हूँ कि तू मुझमें आ मिलेगा क्योंकि तू मेरा प्यारा भक्त है . सब धर्मों को छोड़कर तू केवल मेरी ही शरण में आ जा . मैं तुझे सब पापों से मुक्त कर दूँगा . डर मत. "

किसी चीज़ की नापसंदगी या नफरत के ख़्याल से उसे छोड़ देना भेंट नहीं है. भेंट सबसे प्यारी चीज़ की दी जाती है जिससे मोह हो, लगाव हो और जो दुनिया में फसाने वाली हो. कहने का मतलब यह है कि जो चीज़ तुम्हें सबसे प्यारी हो, उसे ईश्वर की राह में कुर्बान कर दो. संध्या में बैठो तो देखो कि किस चीज़ का ख़्याल आता है. जिस चीज़ का ख़्याल आए समझो कि वही रुकावट है. संध्या के वक्त जो ख़्याल आते हैं, आत्मा का प्रकाश पाकर वह स्थूल रूप धारण कर लेते हैं. संध्या में जिस्म का ग़िलाफ़ उतर जाता है, मन काम करता रहता है. अगर मन का परदा टूट जाय तो ख़्याल में इतनी शक्ति आ जाती है कि आदमी भी ब्रह्मांड की रचना कर सकता है. आत्मा और परमात्मा के बीच की चीज़ मन है, वह हट जाये तो आत्मा वही असल है जो परमात्मा है.

जो ख़्वाबात (स्वप्न) आयें उन पर ध्यान रखो. ख़्वाब मन का रूप दिखता हैं. जो चीज़ें तुम्हें फसाये हुई हैं उन्हें ख़्याली तौर पर कुर्बान करो. ख़्याली तौर पर उन्हें परमात्मा के चरणों में रख दो - हे मालिक यह तेरी हैं, हमारा मोह का परदा दूर कर, हमें सच्ची रोशनी दिखा . " जब जब हम फंसे, हमने गुरुदेव से प्रार्थना की और उन्होंने हमेशा सहायता करने के साथ - साथ हमारी हिम्मत बढ़ायी. उन्होंने हमेशा आगे बढ़ने की तारीफ़ की. मेरा तो यह तज़र्बा है कि जो आदत मैंने उनसे छिपाई वह रुक गई और जो उनके आगे रख दी वह जाती रही. यह समर्पण है .

गुरुदेव सबका कल्याण करें .

राम संदेश फरवरी १९६४